

Il-Ġurnal Uffiċjali L 208

tal-Unjoni Ewropea



Edizzjoni bil-Malti

Legiżlazzjoni

Volum 65

10 ta' Awwissu 2022

Werrej

II Atti mhux legiżlattivi

REGOLAMENTI

- ★ **Regolament ta' Implimentazzjoni tal-Kummissjoni (UE) 2022/1386 tad-9 ta' Awwissu 2022 li jestendi deroga mir-Regolament tal-Kunsill (KE) Nru 1967/2006 fir-rigward tad-distanza minima mill-kosta u l-fond minimu tal-baħar għas-sajd bit-tartaruni għall-makku (*Aphia minuta*) f'ċerti ilmiġiet territorjali tal-Italja (it-Toskana u l-Ligurja)** 1
- ★ **Regolament ta' Implimentazzjoni tal-Kummissjoni (UE) 2022/1387 tad-9 ta' Awwissu 2022 li jemenda r-Regolament ta' Implimentazzjoni (UE) 2022/58 li jimponi dazju anti-dumping definitiv fuq l-importazzjonijiet ta' ċerti prodotti b'vina parallela rrumblati ċatt ta' azzar elettriku bis-siliċju li joriġinaw mir-Repubblika tal-Poplu taċ-Ċina, mill-Ġappun, mir-Repubblika tal-Korea, mill-Federazzjoni Russa u mill-Istati Uniti tal-Amerka wara rieżami ta' skadenza skont l-Artikolu 11(2) tar-Regolament (UE) 2016/1036 tal-Parlament Ewropew u tal-Kunsill** 5

DEĊIŻJONIJIET

- ★ **Deċiżjoni ta' Implimentazzjoni tal-Kummissjoni (UE) 2022/1388 tat-23 ta' Ġunju 2022 dwar l-oġġezzjonijiet mhux riżolti rigward it-termini u l-kundizzjonijiet tal-awtorizzazzjoni tal-prodott bijoċidali Pat'Appât Souricide Canadien Foudroyant imressqa minn Franza u mill-Iżvezja f'konformità mar-Regolament (UE) Nru 528/2012 tal-Parlament Ewropew u tal-Kunsill (*notifikata bid-dokument C(2022) 4220*)⁽¹⁾** 7

⁽¹⁾ Test b'rilevanza għaž-ŻEE.

MT

L-Atti b'titoli b'tipa ċara relatati mal-ġestjoni ta' kuljum ta' affarijiet agricoli, u li ġeneralment huma validi għal perjodu limitat. It-titoli tal-atti l-oħra kollha huma stampati b'tipa skura u mmarkati b'asterisk quddiemhom.

II

(Atti mhux leġiżlattivi)

REGOLAMENTI

REGOLAMENT TA' IMPLIMENTAZZJONI TAL-KUMMISSJONI (UE) 2022/1386

tad-9 ta' Awwissu 2022

li jestendi deroga mir-Regolament tal-Kunsill (KE) Nru 1967/2006 fir-rigward tad-distanza minima mill-kosta u l-fond minimu tal-baħar għas-sajd bit-tartaruni għall-makku (*Aphia minuta*) f'ċerti il-mijiet territorjali tal-Italja (it-Toskana u l-Ligurja)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament tal-Kunsill (KE) Nru 1967/2006 tal-21 ta' Diċembru 2006 dwar miżuri ta' ġestjoni għall-isfruttament sostenibbli ta' riżorsi tas-sajd fil-Baħar Mediterran u li jemenda r-Regolament (KEE) Nru 2847/93 u jħassar ir-Regolament (KE) Nru 1626/94 ⁽¹⁾, u b'mod partikolari l-Artikolu 13(5) tiegħu,

Billi:

- (1) Fl-4 ta' Ottubru 2011, il-Kummissjoni adottat ir-Regolament ta' Implimentazzjoni (UE) Nru 988/2011 ⁽²⁾ li jistabbilixxi għall-ewwel darba deroga mill-ewwel subparagrafu, tal-Artikolu 13(1) tar-Regolament (KE) Nru 1967/2006 sal-31 ta' Marzu 2014 dwar id-distanza minima mill-kosta u l-fond minimu tal-baħar għas-sajd bit-tartaruni għall-makku (*Aphia minuta*) f'ċerti il-mijiet territorjali tal-Italja (it-Toskana u l-Ligurja). Bir-Regolament ta' Implimentazzjoni tal-Kummissjoni (UE) 2015/2407 ⁽³⁾, ingħatat estensjoni ta' dik id-deroga, li skadiet fil-31 ta' Marzu 2018. Bir-Regolament ta' Implimentazzjoni tal-Kummissjoni (UE) 2018/1634 ⁽⁴⁾, ingħatat estensjoni oħra ta' dik id-deroga, li skadiet fil-31 ta' Marzu 2021.
- (2) Fl-10 ta' Marzu 2021, il-Kummissjoni rċeviet talba mill-Italja għal estensjoni ta' dik id-deroga, dwar l-użu tas-sajd bit-tartaruni għall-makku (*Aphia minuta*), fl-il-mijiet territorjali tagħha fir-reġjuni tat-Toskana u l-Ligurja.
- (3) L-Italja tat ġustifikazzjonijiet xjentifiċi u tekniċi aġġornati għall-estensjoni ta' dik id-deroga.
- (4) Fl-14 ta' Ottubru 2021, b'Digriet ⁽⁵⁾ l-Italja adottat il-pjan ta' ġestjoni f'konformità mal-Artikolu 19(2) tar-Regolament (KE) Nru 1967/2006 ("il-pjan ta' ġestjoni Taljan").

⁽¹⁾ ĠU L 409, 30.12.2006, p. 11.

⁽²⁾ Ir-Regolament ta' Implimentazzjoni tal-Kummissjoni (UE) Nru 988/2011 tal-4 ta' Ottubru 2011 li jistabbilixxi deroga mir-Regolament tal-Kunsill (KE) Nru 1967/2006 dwar id-distanza minima mill-kosta u l-fond minimu tal-baħar għas-sajd mill-bastimenti tas-sajd bit-tartarun għall-makku (*Aphia minuta*) f'ċerti il-mijiet territorjali tal-Italja (ĠU L 260, 5.10.2011, p. 15).

⁽³⁾ Ir-Regolament ta' Implimentazzjoni tal-Kummissjoni (UE) 2015/2407 tat-18 ta' Diċembru 2015 li jgedded id-deroga mir-Regolament tal-Kunsill (KE) Nru 1967/2006 dwar id-distanza minima mill-kosta u l-fond minimu tal-baħar għas-sajd mill-bastimenti tas-sajd bit-tartarun għall-makku (*Aphia minuta*) f'ċerti il-mijiet territorjali tal-Italja (ĠU L 333, 19.12.2015, p. 104).

⁽⁴⁾ Ir-Regolament ta' Implimentazzjoni tal-Kummissjoni (UE) 2018/1634 tat-30 ta' Ottubru 2018 li jgedded id-deroga mir-Regolament tal-Kunsill (KE) Nru 1967/2006 f'dak li għandu x'jaqsam mad-distanza minima mill-kosta u mal-fond minimu tal-baħar għas-sajd bit-tartaruni għall-makku (*Aphia minuta*) f'ċerti il-mijiet territorjali tal-Italja (ĠU L 272, 31.10.2018, p. 35).

⁽⁵⁾ Gazzetta Ufficiale della Repubblica Italiana 297, 15.12.2021, pag. 46.

- (5) It-talba tikkoncerna attivitajiet tas-sajd diġà awtorizzati mill-Italja u tkopri bastimenti li għandhom rekord ippruvat ta' aktar minn hames snin fis-sajd u li joperaw skont il-pjan ta' ġestjoni Taljan adottat f'konformità mal-Artikolu 19(2) tar-Regolament (KE) Nru 1967/2006 ("pjan ta' ġestjoni") fl-14 ta' Ottubru 2021.
- (6) It-talba tkopri 117-il bastiment, b'tul b'kollox ta' anqas minn 14-il metru u bi sforz totali ta' 5 886,9 kW għal bastimenti, u l-pjan ta' ġestjoni jggarantixxi li mhux se jiżdied l-isforz tas-sajd, kif meħtieġ mill-Artikolu 13(9) tar-Regolament (KE) Nru 1967/2006.
- (7) Dawk il-bastimenti huma inkluzi flista li ntbagħtet lill-Kummissjoni f'konformità mal-Artikolu 13(9) tar-Regolament (KE) Nru 1967/2006.
- (8) Il-Kumitat Xjentifiku, Tekniku u Ekonomiku għas-Sajd ("STECF") ievaluta l-estensjoni tad-deroga li talbet l-Italja u l-abbozz relatat għall-pjan ta' ġestjoni fis-sessjoni plenarja tiegħu li saret mit-22 sas-26 ta' Marzu 2021 ⁽⁶⁾.
- (9) Il-valutazzjoni ġenerali mill-STECF hija pożittiva u l-abbozz tal-pjan ta' ġestjoni fih l-elementi ewlenin li jappoġġaw it-talba. L-informazzjoni dwar il-bijoloġija u l-ekoloġija, il-flotta u l-isforz tagħha huma pprezentati tajjeb. L-Italja ntalbet teżamina ftit elementi li kienu jeħtieġu kjarifika ulterjuri dwar il-pożizzjoni tal-operazzjonijiet tas-sajd, il-livell tal-iskattaturi tas-salvagwardji u l-iskedar tar-rispons tal-ġestjoni. Sabiex jindirizzaw dawn il-kwistjonijiet, l-awtoritajiet Taljani qablu li jipprovdu d-*data* addizzjonali meħtieġa. Id-deroga mitluba mill-Italja hija konformi mal-Artikolu 13(5) u (9) tar-Regolament (KE) Nru 1967/2006.
- (10) Id-deroga li talbet l-Italja taffettwa għadd limitat ta' bastimenti u hemm limitazzjonijiet ġeografici speċifiċi, minhabba d-daqs limitat tal-blata kontinentali u minhabba d-distribuzzjoni spazjali tal-ispeċijiet fil-mira li jillimitaw il-postijiet għas-sajd.
- (11) Is-sajd ma jistax isir bi rkaptu ieħor, peress li t-tartaruni biss għandhom il-karatteristiċi tekniċi meħtieġa biex jitwettaq dan it-tip ta' sajd.
- (12) Kif imsemmi fil-premessa 9, l-STECF talab għal *data* addizzjonali dwar id-distribuzzjoni ġeografika tal-attivitajiet tas-sajd b'rabta mad-distribuzzjoni tal-ħabitats tal-alka. L-Italja pprovdiet din id-*data* addizzjonali li tikkonferma l-post tas-sajd u n-nuqqas ta' sovrappożizzjoni mal-qigħan tal-*Posidonia*. Barra minn hekk, f'dak li għandu x'jaqşam mal-impatt fuq qiegħ il-baħar, l-osservazzjonijiet li twettqu abbord matul l-istaġuni tas-sajd juru li t-tartaruni joperaw b'mod effettiv biss fejn qiegħ il-baħar ikun nadif u jkun magħmul mir-ramel jew mit-tajn. Dan ta' hawn fuq iwassal għall-konkluzjoni li s-sajd bit-tartaruni ma għandux impatt sinifikanti fuq il-ħabitats protetti u huwa selettiv hafna, minhabba li t-tartaruni jiġu kalati fil-kolonna tal-ilma u ma jmissux ma' qiegħ il-baħar – fil-fatt, kieku jingabar il-materjal minn qiegħ il-baħar, dan jagħmel dannu lill-ispeċi fil-mira u jagħmilha kważi impossibbli li wiehed jagħzel l-ispeċi mistada minhabba d-daqs żgħir hafna ta' dan it-tip ta' ħut.
- (13) L-attivitajiet tas-sajd ikkoncernati jissodisfaw ir-rekwiżiti tal-Artikolu 4 tar-Regolament (KE) Nru 1967/2006 minhabba li l-pjan ta' ġestjoni li l-Italja adottat jipprojbixxi b'mod ċar li wiehed jistad fil-ħabitats protetti.
- (14) L-attivitajiet tas-sajd ikkoncernati ma jinterferixxux mal-irkapti għajr dawk tat-tkarkir, tat-tartaruni jew ta' xbieki rmunkati simili.
- (15) Barra minn hekk, is-sajd ma għandu l-ebda impatt sinifikanti fuq l-ambjent tal-baħar, peress li t-tartaruni huma rkapti selettivi hafna u ma jmissux ma' qiegħ il-baħar.

⁽⁶⁾ Kumitat Xjentifiku, Tekniku u Ekonomiku għas-Sajd (STECF) - is-66 Rapport Plenarju (PLEN-21-01). EUR 28359 EN, l-Uffiċċju tal-Pubblikazzjonijiet tal-Unjoni Ewropea, il-Lussemburgu, 2021, disponibbli hawnhekk: https://stecf.jrc.ec.europa.eu/reports/plenary/-/asset_publisher/os6k/document/id/2851300

- (16) Ir-rekwiżiti tal-punt (h) tal-Artikolu 8(1) tar-Regolament (KE) Nru 1967/2006, kif sostitwiti bl-Artikolu 8(1) u bit-Taqsima I, tal-Parti B, tal-Anness IX tar-Regolament (UE) 2019/1241 tal-Parlament Ewropew u tal-Kunsill (⁽⁷⁾), mhumiex applikabbli għaliex jirrigwardaw il-bastimenti tat-tkarkir.
- (17) L-Italja awtorizzat deroga mill-qies minimu tal-malji stabbilit fl-Artikolu 9 tar-Regolament (KE) Nru 1967/2006 abbażi tal-issodisfar tar-rekwiżiti tal-Artikolu 9(7) ta' dak ir-Regolament minhabba n-natura selettiva hafna tas-sajd ikkonċernat, l-effett negligibbli tiegħu fuq l-ambjent tal-baħar u minhabba li mhuwiex affettwat mid-dispożizzjonijiet fl-Artikolu 4(5) tar-Regolament (KE) Nru 1967/2006.
- (18) Ghalkemm l-Artikolu 9 tar-Regolament (KE) Nru 1967/2006 thassar bir-Regolament (UE) 2019/1241, il-punt 4, tal-Parti B, tal-Anness IX, ta' dak ir-Regolament jippermetti li jkomplu japplikaw derogi mid-daqsijiet minimi tal-malji abbażi ta' ċerti kundizzjonijiet imsemmija fl-Artikolu 15(5) ta' dak ir-Regolament. Tali derogi li kellhom ikunu fis-seħh fl-14 ta' Awwissu 2019, ma jwasslux għal deterjorament tal-istandards ta' selettività, b'mod partikolari f'termini ta' zieda fil-qabdiet ta' hut li għadu qed jikber, u għandhom l-għan li jiksbu l-oġettivi u l-miri stabbiliti fl-Artikoli 3 u 4 ta' dak ir-Regolament. L-estensjoni mitluba tikkonforma mal-kundizzjonijiet imsemmija.
- (19) L-attivitajiet tas-sajd ikkonċernati jitwettqu f'distanza qasira hafna mill-kosta f'ilmijiet baxxi fi hdan l-istrixxa tat-tliet mili nawtiċi u għaldaqstant ma jfixklux l-attivitajiet ta' bastimenti ohra.
- (20) Il-pjan ta' ġestjoni jirregola l-attività tat-tartaruni biex jiġi żgurat li l-qabdiet tal-ispeċijiet imsemmija fl-Anness IX tar-Regolament (UE) 2019/1241 ikunu minimi. Barra minn hekk, skont il-paragrafu 6 tal-pjan ta' ġestjoni Taljan, il-makku (*Aphia minuta*) jista' jiġi mistad biss fl-istaġun tas-sajd ta' bejn l-1 ta' Novembru u l-31 ta' Marzu ta' kull sena u kull bastiment jista' jistad għalih tul għadd massimu ta' 60 jum f'kull staġun tas-sajd.
- (21) It-tartaruni huma selettivi hafna u ċ-ċefalopodi mhumiex fil-mira tagħhom.
- (22) Il-pjan ta' ġestjoni fih miżuri għall-monitoraġġ tal-attivitajiet tas-sajd, kif previst fit-tielet subparagrafu, tal-Artikolu 13(9) tar-Regolament (KE) Nru 1967/2006.
- (23) L-attivitajiet tas-sajd ikkonċernati jissodisfaw ir-rekwiżiti tal-Artikolu 14 tar-Regolament tal-Kunsill (KE) Nru 1224/2009 (⁽⁸⁾).
- (24) Għalhekk jenhtieg li l-estensjoni mitluba tad-deroga tinghata għal tliet snin.
- (25) Jenhtieg li l-Italja tibgħat rapport lill-Kummissjoni fiz-żmien dovut u f'konformità mal-pjan ta' monitoraġġ previst fil-pjan ta' ġestjoni Taljan.
- (26) Jenhtieg li tiġi introdotta limitazzjoni fuq id-durata tad-deroga, sabiex ikunu jistgħu jittiehdu fil-pront il-miżuri ta' ġestjoni korrettivi f'każ li r-rapport lill-Kummissjoni juri status hażin ta' konservazzjoni tal-istokk sfruttat, filwaqt li jthalla ambitu sabiex tittejjeb il-baži xjentifika għal pjan ta' ġestjoni ahjar.
- (27) Peress li d-deroga mogħtija bir-Regolament ta' Implimentazzjoni tal-Kummissjoni (UE) 2018/1634 skadiet fil-31 ta' Marzu 2021 u l-istaġun tas-sajd jibda fl-1 ta' Novembru ta' kull sena, sabiex tiġi żgurata l-kontinwità legali, jenhtieg li dan ir-Regolament japplika b'effett mill-1 ta' Novembru 2021.

(⁷) Ir-Regolament (UE) 2019/1241 tal-Parlament Ewropew u tal-Kunsill tal-20 ta' Ġunju 2019 dwar il-konservazzjoni ta' rizorsi tas-sajd u l-protezzjoni ta' ekosistemi tal-baħar permezz ta' miżuri tekniċi, li jemenda r-Regolamenti tal-Kunsill (KE) Nru 1967/2006, (KE) Nru 1224/2009 u r-Regolamenti (UE) Nru 1380/2013, (UE) 2016/1139, (UE) 2018/973, (UE) 2019/472 u (UE) 2019/1022 tal-Parlament Ewropew u tal-Kunsill, u li jhassar ir-Regolamenti tal-Kunsill (KE) Nru 894/97, (KE) Nru 850/98, (KE) Nru 2549/2000, (KE) Nru 254/2002, (KE) Nru 812/2004 u (KE) Nru 2187/2005 (ĠU L 198, 25.7.2019, p. 105).

(⁸) Ir-Regolament tal-Kunsill (KE) Nru 1224/2009 tal-20 ta' Novembru 2009 li jistabbilixxi sistema Komunitarja ta' kontroll għall-iżgurar tal-konformità mar-regoli tal-Politika Komuni tas-Sajd, li jemenda r-Regolamenti (KE) Nru 847/96, (KE) Nru 2371/2002, (KE) Nru 811/2004, (KE) Nru 768/2005, (KE) Nru 2115/2005, (KE) Nru 2166/2005, (KE) Nru 388/2006, (KE) Nru 509/2007, (KE) Nru 676/2007, (KE) Nru 1098/2007, (KE) Nru 1300/2008, (KE) Nru 1342/2008 u li jhassar ir-Regolamenti (KEE) Nru 2847/93, (KE) Nru 1627/94 u (KE) Nru 1966/2006 (ĠU L 343, 22.12.2009, p. 1).

- (28) Għal raġunijiet ta' ċertezza legali, jenħtieġ li dan ir-Regolament jidhol fis-seħh b'urgenza.
- (29) Il-miżuri previsti f'dan ir-Regolament huma skont l-opinjoni tal-Kumitat għas-Sajd u l-Akkwakultura,

ADOTTAT DAN IR-REGOLAMENT:

Artikolu 1

Deroga

L-Artikolu 13(1) tar-Regolament (KE) Nru 1967/2006 ma għandux japplika għas-sajd bit-tartarun għall-makku (*Aphia minuta*) użati fl-ilmijiet territorjali tal-Italja li jmissu mal-kosta tar-reġjun tal-Ligurja u tar-reġjun tat-Toskana diment li daww il-bastimenti:

- (a) jkunu rreġistrati fid-Direttorati Marittimi ("Direzione Marittima") ta' Ġenova u ta' Livorno rispettivament;
- (b) ikollhom rekord ippruvat ta' aktar minn ħames snin fis-sajd u mhux se jiżdidilhom l-isforz tas-sajd fil-futur; kif ukoll
- (c) ikollhom awtorizzazzjoni tas-sajd u joperaw skont il-pjan ta' ġestjoni li adottat l-Italja f'konformità mal-Artikolu 19 tar-Regolament (KE) Nru 1967/2006.

Artikolu 2

Monitoraġġ u rapportar

Sal-1 ta' Novembru 2022, l-Italja għandha tikkomunika lill-Kummissjoni rapport imfassal f'konformità mal-pjan ta' monitoraġġ stabbilit fil-pjan ta' ġestjoni msemmi fl-Artikolu 1(c).

Artikolu 3

Dhul fis-seħh u perjodu ta' applikazzjoni

Dan ir-Regolament għandu jidhol fis-seħh l-ghada tal-jum tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-1 ta' Novembru 2021 sal-31 ta' Marzu 2024.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, id-9 ta' Awwissu 2022.

Għall-Kummissjoni

Il-President

Ursula VON DER LEYEN

REGOLAMENT TA' IMPLIMENTAZZJONI TAL-KUMMISSJONI (UE) 2022/1387

tad-9 ta' Awwissu 2022

li jemenda r-Regolament ta' Implimentazzjoni (UE) 2022/58 li jimponi dazju anti-dumping definittiv fuq l-importazzjonijiet ta' ċerti prodotti b'vina parallela rrumblati ċatt ta' azzar elettriku bis-siliċju li joriġinaw mir-Repubblika tal-Poplu taċ-Ċina, mill-Ġappun, mir-Repubblika tal-Korea, mill-Federazzjoni Russa u mill-Istati Uniti tal-Amerka wara rieżami ta' skadenza skont l-Artikolu 11(2) tar-Regolament (UE) 2016/1036 tal-Parlament Ewropew u tal-Kunsill

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2016/1036 tal-Parlament Ewropew u tal-Kunsill tat-8 ta' Ġunju 2016 dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Unjoni Ewropea ⁽¹⁾, u b'mod partikolari l-Artikolu 14(1) tiegħu,

Billi:

- (1) L-importazzjonijiet ta' ċerti prodotti b'vina parallela rrumblati ċatt ta' azzar elettriku bis-siliċju (grain-oriented flat-rolled products of silicon-electrical steel, GOES), li joriġinaw mir-Repubblika tal-Poplu taċ-Ċina, mill-Ġappun, mir-Repubblika tal-Korea, mill-Federazzjoni Russa u mill-Istati Uniti tal-Amerka huma soġġetti għal dazju anti-dumping definittiv, kif impost bir-Regolament ta' Implimentazzjoni tal-Kummissjoni (UE) 2022/58 ⁽²⁾.
- (2) Fis-7 ta' Lulju 2021, AK Steel Corporation ("l-applikant"), il-kodiċi addizzjonali TARIC ⁽³⁾ C044, kumpanija li tinsab fl-Istati Uniti tal-Amerka, li l-esportazzjonijiet tagħha lejn l-Unjoni ta' prodotti b'vina parallela rrumblati ċatt ta' azzar elettriku bis-siliċju huma soġġetti għal dazju anti-dumping *ad valorem* ta' 22 %, informat lill-Kummissjoni li kienet bidlet l-isem tagħha għal "Cleveland-Cliffs Steel Corporation", bil-bażi f'Ohio, l-Istati Uniti tal-Amerka.
- (3) Il-kumpanija talbet lill-Kummissjoni biex tikkonferma li l-bidla fl-isem ma taffettwax id-dritt tal-kumpanija li tibbenefika mir-rata tad-dazju anti-dumping individwali applikata lilha skont l-isem li kellha qabel.
- (4) Il-Kummissjoni stiednet lill-kumpanija biex tipprovdi twegiba għal kwestjonarju, liema ntbagħtet fl-20 ta' Awwissu 2021. Fit-3 ta' Jannar 2022 ġew ipprovduti kjarifiki addizzjonali.
- (5) Il-Kummissjoni eżaminat l-informazzjoni pprovduta u kkonkludiet li l-bidla fl-isem kienet irregistrata kif suppost mal-awtoritajiet rilevanti, u ma wasslitx għal xi relazzjoni ġdida ma' gruppi oħra ta' kumpaniji li ma kinux investigati mill-Kummissjoni.
- (6) Il-Kummissjoni vvalutat, fost l-oħrajn, id-dokumenti ta' prova li ġejjin li ġew ipprovduti mill-applikant: ċertifikat ta' emenda, ċertifikati ta' registrazzjoni tal-kumpanija u rapporti finanzjarji awditjati. L-industrija tal-Unjoni għet ikkonsultata dwar it-talba iżda ma pprovdiet l-ebda kumment.
- (7) Għaldaqstant, din il-bidla fl-isem ma taffettwax is-sejbiet tar-Regolament ta' Implimentazzjoni (UE) 2022/58 u b'mod partikolari r-rata tad-dazju anti-dumping *ad valorem* applikabbli għaliha.
- (8) Jenhtieg li l-bidla fl-isem ikollha effett mid-data li fiha l-kumpanija infurmat lill-Kummissjoni li isimha nbidel (kif indikat fil-premessa 2 hawn fuq).
- (9) Minhabba l-kunsiderazzjonijiet fil-premessi ta' hawn fuq, il-Kummissjoni qieset li kien xieraq li r-Regolament ta' Implimentazzjoni (UE) 2022/58 jiġi emendat biex jirrifletti l-bidla fl-isem tal-kumpanija li qabel kienet attribwita għall-kodiċi TARIC addizzjonali C044.

⁽¹⁾ ĠU L 176, 30.6.2016, p. 21.

⁽²⁾ Ir-Regolament ta' Implimentazzjoni tal-Kummissjoni (UE) 2022/58 tal-14 ta' Jannar 2022 li jimponi dazju anti-dumping definittiv fuq l-importazzjonijiet ta' ċerti prodotti b'vina parallela rrumblati ċatt ta' azzar elettriku bis-siliċju li joriġinaw mir-Repubblika tal-Poplu taċ-Ċina, mill-Ġappun, mir-Repubblika tal-Korea, mill-Federazzjoni Russa u mill-Istati Uniti tal-Amerka wara rieżami ta' skadenza skont l-Artikolu 11(2) tar-Regolament (UE) 2016/1036 tal-Parlament Ewropew u tal-Kunsill (ĠU L 10, 17.1.2022, p. 17).

⁽³⁾ It-Tariffa Integrata tal-Unjoni Ewropea.

(10) Il-miżuri previsti f'dan ir-Regolament huma skont l-opinjoni tal-Kumitat stabbilit fl-Artikolu 15(1) tar-Regolament (UE) 2016/1036

ADOTTAT DAN IR-REGOLAMENT:

Artikolu 1

1. L-Artikolu 1(4) tar-Regolament ta' Implimentazzjoni (UE) 2022/58 huwa emendat kif ġej:

"AK Steel Corporation, Ohio, l-Istati Uniti tal-Amerika	22,0 %	C044"
---	--------	-------

huwa sostitwit minn

"Cleveland-Cliffs Steel Corporation, Ohio, l-Istati Uniti tal-Amerka	22,0 %	C044"
--	--------	-------

2. Il-kodiċi addizzjonali TARIC C044, li precedentement kien attribwit lil AK Steel Corporation, għandu japplika għal Cleveland-Cliffs Steel Corporation mis-7 ta' Lulju 2021 'l hemm. Kwalunkwe dazju definittiv imhallas fuq importazzjonijiet ta' prodotti manifatturati minn Cleveland-Cliffs Steel Corporation li jaqbeż id-dazju anti-dumping stabbilit fl-Artikolu 1(4) tar-Regolament ta' Implimentazzjoni (UE) 2022/58 fir-rigward ta' AK Steel Corporation għandu jiġi rimborżat jew jinhafer f'konformità mal-legiżlazzjoni doganali applikabbli.

Artikolu 2

Dan ir-Regolament għandu jidhol fis-seħh l-għada tal-jum tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, id-9 ta' Awwissu 2022.

Għall-Kummissjoni
Il-President
Ursula VON DER LEYEN

DEĊIŻJONIJIET

DEĊIŻJONI TA' IMPLIMENTAZZJONI TAL-KUMMISSJONI (UE) 2022/1388

tat-23 ta' Ġunju 2022

dwar l-oġġezzjonijiet mhux riżolti rigward it-termini u l-kundizzjonijiet tal-awtorizzazzjoni tal-prodott bijoċidali Pat'Appât Souricide Canadien Foudroyant imressqa minn Franza u mill-Iżvezja f'konformità mar-Regolament (UE) Nru 528/2012 tal-Parlament Ewropew u tal-Kunsill

(notifikata bid-dokument C(2022) 4220)

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 528/2012 tal-Parlament Ewropew u tal-Kunsill tat-22 ta' Mejju 2012 dwar it-tqegħid fis-suq u l-użu tal-prodotti bijoċidali ⁽¹⁾, u b'mod partikolari l-Artikolu 36(3) tiegħu,

Billi:

- (1) Fis-17 ta' Ġunju 2013, il-prodott bijoċidali Physalys Expresse (attwalment imqiegħed fis-suq bl-isem kummerċjali Protect home express), ġie awtorizzat fil-livell nazzjonali mir-Renju Unit f'konformità mad-Direttiva 98/8/KE tal-Parlament Ewropew u tal-Kunsill ⁽²⁾. Fid-19 ta' Novembru 2015 u fis-26 ta' Frar 2019, il-prodott bijoċidali ġie rikonoxxut b'mod reċiproku minn Franza (Pat'Appât Souricide Canadien Foudroyant) u mill-Iżvezja (Rodicum Express) rispettivament, f'konformità mar-Regolament (UE) Nru 528/2012 tal-Parlament Ewropew u tal-Kunsill ("il-prodott bijoċidali"). Il-prodott bijoċidali huwa rodenticida, li jaqa' taht it-tip ta' prodott 14 f'konformità mal-Anness V tar-Regolament (UE) Nru 528/2012, li għandu jintuża għall-kontroll fuq ġewwa tal-ġrieden f'kaxex tal-lixka rezistenti għat-tbagħbis mimlija minn qabel, minn persuni mhux professjonisti. Il-prodott fih is-sustanza attiva approvata, l-alfakloralożju. Id-detentur tal-awtorizzazzjoni attwali tal-prodotti bijoċidali huwa SBM Développement.
- (2) Fl-2019, Franza ġiet infurmata min-Netherlands u mill-Finlandja li fl-2018, kienet ġiet irrapportata zieda sinifikanti fil-każijiet tal-avvelenamenti primarji u sekondarji ta' qtates u ta' klieb b'sintomi tal-avvelenament bl-alfakloralożju miċ-ċentri għal kontra l-velenu, mis-sidien tal-annimali tad-dar u mill-kliniċi veterinarji. Fi Franza, iċ-ċentri veterinarji Franċiżi għal kontra l-velenu kienu rrapportaw ukoll zieda fl-avvelenament bl-alfakloralożju tal-annimali tad-dar, l-aktar avvelenament primarju tal-klieb bejn l-2017 u l-2018.
- (3) Fl-2019, l-Iżvezja rċeviet informazzjoni minn kliniċi veterinarji li tindika li r-rodenticidi li fihom l-alfakloralożju kienu kkawżaw avvelenament sekondarju fil-qtates. L-Isptar tal-Annimali Żgħar tal-Università Żvediza tax-Xjenzi Agrikoli ddikjara li, f'dawn l-aħħar snin kien hemm għadd dejjem akbar ta' rapporti ta' każijiet suspettati ta' avvelenament bl-alfakloralożju fil-qtates.
- (4) Fid-9 ta' Diċembru 2019 u fis-17 ta' Diċembru 2019, Franza u l-Iżvezja rispettivament emendaw l-awtorizzazzjonijiet tal-prodott bijoċidali Pat'Appât Souricide Canadien Foudroyant u Rodicum Express f'konformità mal-Artikolu 48(1)(a) tar-Regolament (UE) Nru 528/2012 biex jindirizzaw l-inċidenti ta' avvelenament primarju li jinvolvu l-klieb u l-inċidenti ta' avvelenament sekondarju li jinvolvu l-qtates.
- (5) Franza emendat l-awtorizzazzjoni biex tirrikjedi tikkettar addizzjonali fuq il-prodott bijoċidali li jindika b'mod ċar ir-riskju għall-bnedmin u għall-organizmi li mhumiex fil-mira u biex fuq l-imballaġġ jiġi indikat l-obbligu li l-prodott bijoċidali jintuża biss fil-kaxex tal-lixka.

⁽¹⁾ ĠU L 167, 27.6.2012, p. 1.

⁽²⁾ Id-Direttiva 98/8/KE tal-Parlament Ewropew u tal-Kunsill tas-16 ta' Frar 1998 dwar it-tqegħid fis-suq tal-prodotti bijoċidali (ĠU L 123, 24.4.1998, p. 1).

- (6) Abbażi tal-informazzjoni pprovduta lill-Aġenzija Żvediza għas-Sustanzi Kimiċi, l-Iżvezja emendat l-awtorizzazzjoni tal-prodott biex tillimita l-użu għall-professjonisti mharrġa u ziedet il-kundizzjonijiet li l-prodott bijoċidali ma kellux jintuża f'ambjenti fejn normalment ikun hemm il-qtates u li l-ġrieden mejta jridu jingabru wara l-użu tal-prodott bijoċidali. Id-detentur tal-awtorizzazzjoni appella l-emenda li saret mill-Iżvezja u mill-Qorti Żvediza tal-Art u tal-Ambjent ikkonkludiet li d-deċiżjoni tal-Aġenzija Żvediza għas-Sustanzi Kimiċi li temenda l-awtorizzazzjoni tal-prodotti li fihom l-alfakloralożju u li tohroġ restrizzjoni fir-rigward ta' dawk il-prodotti kienet ġustifikata, u l-appell ġie miċhud.
- (7) Skont l-Artikolu 48(3) tar-Regolament (UE) Nru 528/2012, fil-15 ta' April 2020, il-Ġermanja u d-Danimarka ressqu lill-grupp ta' koordinazzjoni, l-oġġezzjonijiet għall-emendi tal-awtorizzazzjoni tal-prodott bijoċidali magħmula minn Franza u mill-Iżvezja.
- (8) L-oġġezzjoni mill-Ġermanja kienet marbuta mal-miżuri introdotti minn Franza, li fil-fehma ta' din tal-ewwel ma kinux biżżejjed. Il-Ġermanja qieset li, sabiex jiġu indirizzati l-incidenti tal-avvelenament sekondarju, jenhtieg li l-użu tal-prodott bijoċidali jkun ristrett għall-użu mill-professjonisti mharrġa.
- (9) L-oġġezzjoni mid-Danimarka hija marbuta mar-restrizzjoni tal-użu tal-prodott bijoċidali għall-"professjonisti mharrġa" mill-Iżvezja. Skont id-Danimarka, ir-restrizzjoni tal-użu għall-professjonisti mharrġa ma kinitx iġġustifikata fit-territorju tagħha. Id-Danimarka infurmat li ma kinitx konxja mill-avvelenament sekondarju li qed iseħh fid-Danimarka u li ma kien hemm l-ebda definizzjoni ta' "professjonisti mharrġa" b'rabta mal-kontroll kimiku tal-ġrieden fil-leġiżlazzjoni nazzjonali tagħha.
- (10) Fis-6 ta' Ġunju 2020, is-segretarjat tal-grupp ta' koordinazzjoni stieden lill-Istati Membri kkonċernati l-oħra u lid-detentur tal-awtorizzazzjoni biex iressqu l-kummenti tagħhom bil-miktub dwar dan ir-riferiment. Id-detentur tal-awtorizzazzjoni sottometta l-kummenti tiegħu bil-miktub fit-30 ta' Ġunju 2020, fis-6 ta' Lulju 2020 u fit-23 ta' Lulju 2020. Ir-riferiment ġie diskuss fil-grupp ta' koordinazzjoni fis-6 u fit-23 ta' Lulju 2020 bil-parteciżazzjoni tad-detentur tal-awtorizzazzjoni.
- (11) Peress li ma ntlahaq l-ebda ftehim fil-grupp ta' koordinazzjoni, Franza u l-Iżvezja, fil-21 ta' Ottubru 2020 u fis-7 ta' Awwissu 2020 rispettivament, ressqu l-oġġezzjonijiet mhux riżolti lill-Kummissjoni skont l-Artikolu 36(1) tar-Regolament (UE) Nru 528/2012 u pprovdew dikjarazzjoni lill-Kummissjoni li tispjega fid-dettall il-kwistjoni li l-Istati Membri ma setgħux jaqblu dwarha u r-raġunijiet għal dak in-nuqqas ta' qbil.
- (12) Wara r-riferimenti skont l-Artikolu 36(1) tar-Regolament (UE) Nru 528/2012 minn Franza u mill-Iżvezja, f'Mejju 2021, l-Aġenzija Finlandiża għas-Sikurezza u s-Sustanzi Kimiċi (Tukes) talbet opinjoni mill-Awtorità Finlandiża tal-Ikel u mill-Assocjazzjoni Veterinarja Finlandiża dwar l-effetti tal-prodotti tal-alfakloralożju fuq l-annimali tad-dar u l-htieġa li l-użu tal-prodotti tal-alfakloralożju jiġi limitat. Dik l-opinjoni, li l-Finlandja kkondividiet mal-Kummissjoni, iddikjarat li l-prodotti bijoċidali li fihom l-alfakloralożju jikkawżaw ħsara u tbatija sinifikanti kemm lill-annimali tad-dar kif ukoll lill-organizmi selvaġġi, li l-ghadd ta' avvelenamenti tal-annimali tad-dar irrapportat lit-Tukes u lill-Awtorità Finlandiża tal-Ikel huwa sinifikanti, u li d-deroġi għall-awtorizzazzjonijiet li saru f'konformità mal-Artikolu 37(1)(a) u (c) tar-Regolament (UE) Nru 528/2012 fl-2019, li jikkonsistu fir-restrizzjoni tal-kummerċjalizzazzjoni u tal-użu tal-prodotti bijoċidali għall-kaxex tal-lixka mimlija minn qabel biss fil-każ ta' persuni mhux professjonisti, li l-Finlandja kienet diġà introduċiet, ma kinux naqqsu l-ghadd ta' każijiet b'mod suffiċjenti. Għalhekk, l-Awtorità Finlandiża tal-Ikel irrakkomandat li l-użu u d-disponibbiltà tal-prodotti li fihom l-alfakloralożju jenhtieg li jkunu ristretti għall-professjonisti mharrġa. Fit-8 ta' Diċembru 2021, il-Finlandja mmodifikat l-awtorizzazzjonijiet tar-rodentiċidi li fihom l-alfakloralożju biex tillimita l-prodotti għall-użu professjonali f'konformità mal-Artikolu 48(1) tar-Regolament (UE) Nru 528/2012.
- (13) Barra minn hekk, l-Aġenzija Żvediza għas-Sustanzi Kimiċi kisbet informazzjoni addizzjonali fil-forma ta' analizijiet tal-kampjuni tad-demmm mill-Isptar Universitarju tal-Annimali f'Uppsala, l-Iżvezja, li kkonfermat il-preżenza tal-alfakloralożju fid-demmm tal-annimali avvelenati.
- (14) Skont l-Artikolu 19(1)(b)(iii), tar-Regolament (UE) Nru 528/2012, il-fatt li l-prodott bijoċidali ma għandu l-ebda effett mhux aċċettabbli immedjat jew li jdum, hu nnifsu u lanqas bhala riżultat tar-residwi tiegħu, fuq is-sahha tal-annimali, direttament jew permezz tal-ilma tax-xorb, l-ikel, l-ghalf, l-arja jew, permezz ta' effetti indiretti oħra huwa kundizzjoni biex tingħata awtorizzazzjoni.

- (15) L-Artikolu 19(5), l-ewwel subparagrafu, tar-Regolament (UE) Nru 528/2012 jipprevedi li prodott bijoċidali jista' jiġi awtorizzat meta l-kondizzjonijiet stabbiliti fl-Artikolu 19(1)(b)(iii), ma jkunux sodisfati għalkollox, f'każ li n-nuqqas ta' awtorizzazzjoni tal-prodott bijoċidali jirriżulta f'impatti negattivi sproporzjonati għas-soċjetà meta mqabbel mar-riskji għas-saħħa tal-bniedem, għas-saħħa tal-annimali jew għall-ambjent li jirriżultaw mill-użu tal-prodott bijoċidali bil-kondizzjonijiet stabbiliti fl-awtorizzazzjoni. Barra minn hekk, l-Artikolu 19(5), it-tieni subparagrafu, jiddikjara li l-użu ta' kwalunkwe prodott bijoċidali awtorizzat skont dik id-dispożizzjoni għandu jkun suġġett għal miżuri xierqa għat-tnaqqis tar-riskji biex jiġi żgurat li l-espożizzjoni tal-bnedmin u tal-ambjent għal dak il-prodott tkun minimizzata. L-użu ta' prodott bijoċidali awtorizzat skont dak il-paragrafu għandu ikun ristrett għall-Istati Membri fejn tkun issodisfata l-kundizzjoni tal-ewwel subparagrafu.
- (16) Wara li eżaminat bir-reqqa l-informazzjoni sottomessa mill-Istati Membri u mid-detentur tal-awtorizzazzjoni tal-prodott bijoċidali, b'kont meħud tal-opinjoni mill-Awtorità Finlandiża tal-Ikel u mill-Assoċjazzjoni Veterinarja Żvediza, kif ukoll ir-rapporti mill-Isptar Universitarju tal-Annimali f'Uppsala u mill-Assoċjazzjoni Veterinarja Żvediza, li fiha kien indikat li l-prodott bijoċidali għandu effetti inaċċettabbli fuq is-saħħa tal-annimali u kkonfermat, permezz ta' testijiet analitiċi mwettqa fuq l-annimali avvelenati, li kienu seħħew għadd sinifikanti ta' incidenti tal-avvelenament bl-alfakloralożju li jinvolvu l-qtates, il-Kummissjoni tqis li l-prodott bijoċidali ma jissodisfax bis-siġh il-kundizzjonijiet stabbiliti fl-Artikolu 19(1)(b)(iii) tar-Regolament (UE) Nru 528/2012.
- (17) Għalhekk, f'konformità mal-Artikolu 19(5) tar-Regolament (UE) Nru 528/2012, il-prodott bijoċidali jista' jiġi awtorizzat biss fl-Istati Membri li jqisu li n-nuqqas ta' awtorizzazzjoni tiegħu tirriżulta f'impatti negattivi sproporzjonati għas-soċjetà meta mqabbla mar-riskji għas-saħħa tal-bniedem, għas-saħħa tal-annimali jew għall-ambjent li jirriżultaw mill-użu tal-prodott bijoċidali bil-kundizzjonijiet stabbiliti fl-awtorizzazzjoni.
- (18) Barra minn hekk, f'konformità mal-Artikolu 19(5) tar-Regolament (UE) Nru 528/2012, l-użu tal-prodott bijoċidali jrid ikun suġġett għal miżuri xierqa għat-tnaqqis tar-riskji biex jiġi żgurat li l-espożizzjoni tal-annimali u tal-ambjent għal dak il-prodott bijoċidali tkun minimizzata.
- (19) Is-sustanza attiva alfakloralożju ddaħhlet fl-Anness I tad-Direttiva 98/8/KE biex tintuża fil-prodotti bijoċidali tat-tip ta' prodott 14, u għalhekk, skont l-Artikolu 86 tar-Regolament (UE) Nru 528/2012, titqies li hi approvata skont dak ir-Regolament, soġġetta għall-ispeċifikazzjonijiet u għall-kundizzjonijiet stabbiliti fl-Anness I ta' dik id-Direttiva.
- (20) Fl-24 ta' Diċembru 2019, skont l-Artikolu 13(1) tar-Regolament (UE) Nru 528/2012, giet sottomessa applikazzjoni għat-tiġdid tas-sustanza attiva alfakloralożju lill-Agenzija Ewropea għas-Sustanzi Kimiċi. Fil-15 ta' Ottubru 2020, l-awtorità kompetenti tal-evalwazzjoni tal-Polonja infurmat lill-Kummissjoni li kienet iddeċidiet, skont l-Artikolu 14(1) ta' dak ir-Regolament, li kienet meħtieġa evalwazzjoni shiha tal-applikazzjoni għat-tiġdid.
- (21) Għaldaqstant, għal raġunijiet li mhumiex fil-kontroll tal-applikant, l-approvazzjoni tal-alfakloralożju għall-użu fil-prodotti bijoċidali tat-tip ta' prodott 14 kellha tiskadi fit-30 ta' Gunju 2021, qabel ma tkun ittiehdet deċiżjoni dwar it-tiġdid tagħha. Għalhekk, id-data tal-iskadenza tal-approvazzjoni tal-alfakloralożju giet posposta għall-31 ta' Diċembru 2023, biex tkun tista' ssir l-eżaminazzjoni tal-applikazzjoni, bid-Deciżjoni ta' Implimentazzjoni tal-Kummissjoni (UE) 2021/333 ^(*).
- (22) Ir-riskju ta' avvelenament sekondarju tal-annimali minhabba l-użu ta' prodotti bijoċidali li fihom l-alfakloralożju u l-miżuri ta' tnaqqis tar-riskji meħtieġa li jridu jiġu applikati sabiex jitnaqqas dak ir-riskju għal livell aċċettabbli jenħteġ li jiġu vvalutati fil-kuntest tal-evalwazzjoni tal-applikazzjoni għat-tiġdid tal-approvazzjoni tal-alfakloralożju, u jenħteġ li sussegwentement jitqiesu kif xieraq mill-Istati Membri fl-awtorizzazzjoni tal-prodotti bijoċidali li fihom l-alfakloralożju.

(*) Id-Deciżjoni ta' Implimentazzjoni tal-Kummissjoni (UE) 2021/333 tal-24 ta' Frar 2021 li tipposponi d-data tal-iskadenza tal-approvazzjoni tal-alfakloralożju għall-użu fil-prodotti bijoċidali tat-tip ta' prodott 14 (ĠU L 65, 25.2.2021, p. 58).

- (23) Fid-dawl tal-kunsiderazzjonijiet ta' hawn fuq, il-Kummissjoni tqis li l-mizuri ta' tnaqqis tar-riskji biex jiġi indirizzat ir-riskju ta' inċidenti tal-avvelenament primarju u sekondarju mill-użu tal-prodotti bijoċidali li fihom l-alfakloralożju, fil-forma mqiegħda fis-suq, jenhtieg li, eċċezzjonalment, sakemm tiġi konkluża l-evalwazzjoni tal-applikazzjoni għat-tiġdid tal-approvazzjoni tal-alfakloralożju, ikunu jiddependu fuq iċ-ċirkostanzi partikolari u l-evidenza disponibbli li tkun xjentifikament ivalidata, tal-okkorrenza tal-inċidenti tal-avvelenament sekondarju fl-Istati Membri individwali. Xi Stati Membri jistgħu, pereżempju, iqisu li huwa meħtieġ li l-użu tal-prodotti bijoċidali li fihom l-alfakloralożju jiġi limitat għall-professjonisti mharrġa filwaqt li oħrajn jistgħu jqisu li rekwiżiti addizzjonali tat-tikkettar ikunu biżżejjed.
- (24) Fil-15 ta' Frar 2022, il-Kummissjoni tat lid-detentur tal-awtorizzazzjoni l-opportunità li jipprovi kummenti bil-miktub f'konformità mal-Artikolu 36(2) tar-Regolament (UE) Nru 528/2012. Id-detentur tal-awtorizzazzjoni pprova kummenti li l-Kummissjoni mbagħad qieset.
- (25) Il-mizuri previsti f'din id-Deciżjoni huma f'konformità mal-opinjoni tal-Kumitat Permanenti dwar il-Prodotti Bijoċidali,

ADOTTAT DIN ID-DECIŻJONI:

Artikolu 1

Il-prodott bijoċidali identifikat min-numru tal-assi fir-Registru għall-Prodotti Bijoċidali FR-0005286-0000 ma jissodisfax bis-shih il-kundizzjonijiet stabbiliti fl-Artikolu 19(1)(b)(iii) tar-Regolament (UE) Nru 528/2012.

Il-prodott bijoċidali identifikat bin-numru tal-assi fir-Registru għall-Prodotti Bijoċidali FR-0005286-0000 jista' jiġi awtorizzat biss fl-Istati Membri li jqisu li n-nuqqas ta' awtorizzazzjoni tiegħu tirriżulta fimpatti negattivi sproporzjonati għas-soċjetà meta mqabbla mar-riskji għas-saħħa tal-bniedem, għas-saħħa tal-annimali jew għall-ambjent li jirriżultaw mill-użu tal-prodott bijoċidali bil-kundizzjonijiet stabbiliti fl-awtorizzazzjoni.

L-użu tal-prodott bijoċidali għandu jkun soġġett għal miżuri xierqa ta' tnaqqis tar-riskji, kif imsemmi fl-Artikolu 19(5) tar-Regolament (UE) Nru 528/2012, li għandhom jiġu adottati f'kull Stat Membru abbażi taċ-ċirkostanzi partikolari u tal-evidenza disponibbli tal-okkorrenza tal-inċidenti tal-avvelenament sekondarju f'dak l-Istat Membru.

Artikolu 2

Din id-Deciżjoni hija indirizzata lill-Istati Membri.

Magħmul fi Brussell, it-23 ta' Ġunju 2022.

Għall-Kummissjoni
Stella KYRIAKIDES
Membru tal-Kummissjoni

ISSN 1977-074X (edizzjoni elettronika)
ISSN 1725-5104 (edizzjoni stampata)